

99139 - ناماز ئوقۇشنى مەقسەت قىلغان ۋاقتىدا قىيىنچىلىققا ئۇچرايمەن

سۇئال

مەن بەزى مەنبەلەرنى ئوقۇغاندىن كېيىن ھورۇنلۇق قىلىپ نامازنى تەرك قىلغانلىق توغرىسىدا بايان قىلىنغان سۆزلەرگە قانائەت قىلدىم، لېكىن مېنىڭ قىيىنچىلىقىم، مەن ھەر قېتىم ناماز باشلاشنى خالىغان ۋاقتىدا مېنى قىيىنچىلىققا ئۇچرىتىدىغان كېسەللىك ياكى تىز ھەل قىلىش زۆرۈر بولغان ئىشلار توسۇپ تۇرىۋالىدۇ، بۇنىڭ سەۋەبى شەيتاندىنمۇ؟ بۇ ھەقتە چۈشەنچە بېرىشىڭلارنى ئۈمىد قىلىمەن.

تەپسىلىي جاۋاب

بارلىق گۈزەل ماختاشلار ئالەملەرنىڭ پەرۋەردىگارىم بولغان ئاللاھقا خاستۇر. پەيغەمبىرىمىز مۇھەممەد ئەلەيھىسسالامغا، ئۇنىڭ ئائىلە تاۋابىئاتلىرى ۋە ساھابىلىرىغا ئاللاھ تائالانىڭ رەھمەت سالاملىرى بولسۇن.

نامازنىڭ ئىشى كاتتا، شەئىنى چوڭ، ئىككى شاھادەت كەلىمىسىدىن كېيىنكى ئىسلامدىكى چوڭ پەرزىدۇر، ئۆمەر رەزىيەللاھۇ ئەنھۇ ئېيتقاندا نامازنى تەرك قىلغان كىشى ئۈچۈن ئىسلامدا نېسىۋە بولمايدۇ.

نامازنى تەرك قىلغۇچىلارغا بولىدىغان ئازاب توغرىسىدا قۇرئان-ھەدىستە نۇرغۇن دەلىللەر بايان قىلىنغان، ئۇ دەلىللەر نامازنى تەرك قىلغۇچىنىڭ كاپىر بولىدىغانلىقى ۋە ئىسلامدىن چېقىپ كېتىدىغانلىقىنى بىلدۈرىدۇ. بۇنىڭ تەپسىلاتى 5208 - نومۇرلۇق سوئالنىڭ جاۋابىدا بايان قىلىنغان.

سەن بۇ ھۆكۈمگە قانائەت قىلىدىكەنسىز، بۇنىڭغا بويسۇنۇشقا ئالدىرىشىڭىز كېرەك، چۈنكى سەن ئەتە قانداق بولىدىغانلىقىنى، بەلكى بىر سائەت ياكى بىر مىنۇتتىن كېيىن نېمە بولىدىغانلىقىنى بىلمەيسىز.

بۇ يەردە ئىنسان گەرچە ئۆزىنى ئۆزۈرلۈك دەپ ئويلىسىمۇ، نامازنى تەرك قىلىشقا ئۆزۈر يوق، ناماز دېگەن بىر قانچە مىنۇتتا تامام بولىدىغان ئىبادەتتۇر، تاھارەت ئېلىپ بىر پەرز نامازنى ئادا قىلىش ئۈچۈن ئون مىنۇتتىن ئارتۇق ۋاقىت كەتمەيدۇ.

ئىنسان ئاللاھ تائالانىڭ نامازنى پەرز قىلغانلىقى، بەندىسىدىن ئۇنى ۋاقتىدا ئادا قىلىشنى خالايدىغانلىقى، تەرك قىلسا ئازابقا دۇچار بولىدىغانلىقىغا ھەقىقىي ئىشىنىشى لازىم. بەندىدە يۇقىرىقىدەك ھەقىقىي ئىمانىي روھ تېپىلغان ۋاقىتتا، جىسمى ھەرىكەتلىنىپ، ئەزالىرى بويسۇنىدۇ.

سەننىڭ ئىلاجىڭىز ئالدىراشتۇر، مۇشۇ جاۋابنى ئوقۇش بىلەن دەرھال تۇرۇپ تاھارەت ئېلىپ ۋاقتى كىرگەن نامازنى

ئوقۇڭ، شۇنىڭ بىلەن سىزنى ناماز ئوقۇشقا قادىر بولالمايسەن ياكى سىز بىلەن نامازنىڭ ئارىسىغا توسانچا بولغان ئالدامچى خىياللار يوق بولىدۇ، ئاندىن يەنە بىر نامازنىڭ ۋاقتى كەلگەندە، ئۇ نامازنى ئوقۇيسىز، شۇنىڭ بىلەن بىرقانچە كۈن ئۆتمەستىنلا نامازنىڭ نېمىتىنى ھېس قىلىسىز ۋە ئاللاھنىڭ ئالدىدا تۇرۇشنىڭ لەززىتىنى تېتىيسىز.

سىز كۆڭلىڭىزدە ئاللاھنىڭ سىزگە ئاتا قىلغان نېمەتلىرىنى يەنى چىراي-شەكىل، ئەقىل-پاراسەت ۋە تۇيغۇلىرىڭىزنىڭ سالامەت بولۇشى قاتارلىق نېمەتلەر توغرىسىدا پىكىر قىلىڭ، نېمەتكە تېنىش ۋە گۈزەللىكنى ئىنكار قىلىش سىزگە يارشامدۇ؟!.

ئىنسان ئۆزىگە ئوخشاش بىر ئىنساندىن ياخشىلىققا ئېرىشسە، كۆڭلىدە ئۇ ياخشىلىققا رەھمەت ئېيتىش، چىرايلىق جاۋاپ قايتۇرۇش ئىستىكى تۇغىلىدۇ، قېرىندىشىنى مۇكاپاتلاش ئۈچۈن ياخشى سۆز-ھەرىكەتلەرنى ئىزدەيدۇ، سىز ئاللاھنىڭ ئۈزلۈكسىز قىلىۋاتقان ياخشىلىقىنى، خەيرى-ئېھسانىنى ۋە چەكسىز ئاتاسىنى ئويلىدىڭىزمۇ؟ ئاللاھنىڭ سىزگە ئاتا قىلغان پەزىلىنى ھېس قىلىدىڭىزمۇ؟، سىزگە قىلغان سېخىلىقى ۋە سۆيگۈسىنى ھېس قىلىدىڭىزمۇ؟.

مۇشۇلارنىڭ ھەممىسى سىزدىن: ئى پەرۋەردىگار! بارلىق مەدھىيلەر ساڭا خاستۇر، سېنىڭ ئۇلۇغلۇقۇڭ، ئېسىللىقىڭ ۋە گۈزەللىكىڭ نېمىدىگەن كاتتا! مەن سېنىڭ خىزمىتىڭ ۋە ئىتائىتىڭدا بولمەن، مېنىڭ ۋاقتىم، تېرىشچانلىقىم، پىكرىم، تاقىتىم قاتارلىقىڭنىڭ ھەممىسى سېنىڭ سېخىلىقىڭ ۋە ئېسىللىقىڭ ئۈچۈندۇر دېيىشىڭىزنى تەقەززا قىلىدۇ.

ئاللاھ بىلەن قەسەمكى، سىز ئەگەر ئاشۇلارنى ئويلىنىشىڭىز، ئاللاھنىڭ سىزدىكى ھەقىقىي بىلەتتىڭىز ۋە ئاللاھقا شۈكۈر ئېيتىش ۋە ئاللاھنىڭ پەزىلىنى ئېتىراپ قىلىپ كېچە-كۈندۈز ناماز ئوقۇيتتىڭىز!.

شۇنى بىلىشىڭىز كېرەككى، مەسىيەت بەندە بىلەن پەرۋەردىگارنىڭ ئارىسىدىكى توساقتۇر، مەسىيەت كۆپ بولغانسىرى توساق زىيادە بولىدۇ، ئاللاھنىڭ مۇھەببىتىدىن، ئۆلىتىدىن، ئاللاھقا ئۇچرىشىشقا بولغان رىغبەتتىن چەكلىنىدۇ، سىز پەقەت ئاللاھقا تەۋبە قىلىڭ، بارلىق خاتالىقلىرىڭىزغا تەۋبە قىلىڭ، گۇناھ-مەسىيەتتىن قول ئۈزۈڭ، بولۇپمۇ قەلبىنى مەشغۇل قىلىدىغان ۋە ئاللاھنىڭ غەيرىگە ئالاقىدار قىلىدىغان ناخشا-مۇزىكىلاردىن يىراق بولۇڭ، چۈنكى بۇ بەندە بىلەن ئۇنىڭ قۇرئان كەرىمدىن مەنپەئەتلىنىشىنىڭ، ناماز بىلەن لەززەتلىنىشىنىڭ، ئاللاھنىڭ تائىتى بىلەن ئۆلپەتلىنىشىنىڭ ئارىسىغا توساق بولىدۇ.

ئەمما شەيتان سىزنىڭ نامازنى تەرك قىلىشىڭىز، ئاللاھنىڭ كۆزىدىن چۈشۈپ كېتىشىڭىزگە ۋە مەقسەت قىلغان بۇزۇقچىلىق ۋە ئىغۋاگەرچىلىكنى ئەمەللەشتۈرۈشكە بەك ھېرىسمەن بولىدۇ. لېكىن شەيتاننىڭ ھىيلىسى ئىمان ئەھلىنىڭ ئالدىدا ئاجىزدۇر، ئۇنىڭ ئۈچۈن ئىمان ئەھلىگە ھۆكۈمرانلىق قىلىش يوق. بۇ توغرىدا ئاللاھ تائالا مۇنداق دەيدۇ: **إِنَّهُ لَيْسَ لَهُ سُلْطَانٌ عَلَى الَّذِينَ آمَنُوا وَعَلَى رَبِّهِمْ يَتَوَكَّلُونَ** تەرجىمىسى: **شۈبھىسىزكى، مۆمىنلەرنىڭ ۋە پەرۋەردىگارغا تەۋەككۈل قىلغۇچىلار (يەنى يۆلەنگۈچىلەر) نىڭ ئۈستىدىن شەيتان ھۆكۈمرانلىق قىلالمايدۇ (يەنى پەرۋەردىگارغا چىن يۆلەنگەن مۆمىنلەرگە شەيتاننىڭ ۋەسۋەسىسى تەسىر قىلالمايدۇ).** [سۈرە نەھل 99-ئايەت].

مۇشۇ جاۋاپتىن سىزنىڭ تۆۋەندىكى ئۈچ تۈرلۈك ئىشقا ئېھتىياجلىق ئىكەنلىكىڭىز مۇلاھىزە قىلىنىدۇ:

بىرىنچى: نامازنى ئادا قىلىشقا ئالدىراش.

ئىككىنچى: زىكىر، سەدىقە ۋە قۇرئان تىلاۋىتى قاتارلىق باشقا ئىبادەتلەرنى كۆپ قىلىش ئارقىلىق ئىماننى كۈچلەندۈرۈش.

ئۈچىنچى: گۇناھ-مەسىيەتتىن قول ئۈزۈپ تەۋبە قىلىپ شەيتاننىڭ سىزنى ئازدۇرىشىغا يول قويماسلىق.

بۇنىڭ بىلەن بىرگە ئاللاھقا ئىلتىجا قىلىپ، ئاللاھتىن ھىدايەت، تەۋپىق ۋە ياردەم سوراش زۆرۈر بولىدۇ.

بىز ئاللاھ تائالادىن سىزنىڭ دىلىڭىزنى ئېچىۋېتىشىنى، گۇناھىڭىزنى مەغپىرەت قىلىشىنى، سىزگە ئىمان ھالاۋىتى، قۇرئان لەززىتى، نامازنىڭ نۇرى قاتارلىق نېمەتلەرنى ئاتا قىلىشىنى سورايمىز. ئاللاھ تائالا شۇنىڭ ئىگىسىدۇر.

ئاللاھ ھەممىدىن ياخشى بىلگۈچىدۇر.